



QORTI TAL-APPELL KRIMINALI

Onor. Imħallef Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Appell Numru 454/2021/1

Il-Pulizija

vs.

Marflene Cricchiola

Illum 11 ta' Jannar 2024

Il-Qorti,

Rat l-imputazzjonijiet¹ miġjuba kontra l-appellat **Marflene Cricchiola**, detentur tal-Karta tal-Identita' bin-Numru 513386(M), akkużat quddiem il-Qorti tal-Magistrati (Malta) talli nhar il-11 ta' Frar 2015 għall-ħabta ta' 22:48hrs gewwa l-fond 'Best Play', Triq Santa Tereza, Bormla:

1. ikkommetta serqa ta' sitt elef u erba' mitt Euro (€6,400) fi flus kontanti b'uzu ta' arma regolari li huwa kkwalifikat bil-

¹ A fol. 264.

- vjolenza, bil-mezz, bil-valur u bil-hin għad-detriment ta' Johann Cremona u/jew persuni jew intrapriži oħra bi ksur ta' Artikoli 261(a)(b)(c)(f), 262(b), 263(b), 267, 270, 276, 277(b), 279(b) u 280(2) tal-Kapitolu 9 tal-Liġijiet ta' Malta;
2. mingħajr ordni skont il-liġi tal-awtorita' kompetenti u barra mill-kazijiet li fihom il-liġi tagħti s-setgħa lill-privat li jarresta l-hati, arresta, zamm jew issekwestra lil Jonathan Cardona kontra l-volonta' tiegħu bi ksur ta' Artikolu 86 tal-Kapitolu 9 tal-Liġijiet ta' Malta;
 3. ġewwa l-Gżira hedded mingħajr ma darab lil Jonathan Cardona b'uzu ta' arma tan-nar bi ksur ta' Artikolu 339(1)(b) tal-Kapitolu 9 tal-Liġijiet ta' Malta;
 4. zamm f'xi fond jew kellu fil-pussess tiegħu, taħt il-kontroll tiegħu jew garr barra minn xi fond jew fid-dintorni tiegħu arma tan-nar u cioè pistola mingħajr liċenza taħt l-Att dwar l-Armi bi ksur ta' Artikolu 5(1) tal-Kapitolu 480 tal-Liġijiet ta' Malta;
 5. sar reċidiv ta' sentenzi mogħtija lill mill-Qorti tal-Maġistrati (Malta) liema sentenzi saru definittivi u ma jistgħux jiġu mibdula u dan *ai termini* ta' Artikoli 49, 50 u 289 tal-Kapitolu 9 tal-Liġijiet ta' Malta.

Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali tas-6 ta' Diċembru 2021 fejn il-Qorti ma sabitx lill-appellat hati tal-imputazzjonijiet dedotti kontri u konsegwentement illiberatu minnhom.

Rat ir-Rikors tal-appellant Avukat Ġenerali pprezentat fit-23 ta' Diċembru 2021 fejn talab lil din il-Qorti sabiex: *"jogħgobha thassar u tirrevoka s-sentenza appellata u minflok issib lill-appellat hati skont l-akkużi u tinfliggi piena skont il-liġi."*

Rat l-atti u d-dokumenti kollha.

Rat illi dan l-appell gie assenjat lil din il-Qorti kif preseduta fid-9 ta' Jannar 2023 b' "Assenjazzjonijiet ta' Kawżi u Doveri" mogħti mis-S.T.O. Prim'Imħallef Mark Chetcuti.

Rat il-fedina penali aġġornata tal-appellat eżebita mill-Prosekuzzjoni fuq ordni tal-Qorti.

Rat it-traskrizzjoni tas-sottomissjonijiet bil-fomm li kienu saru quddiem din il-Qorti kif diversament preseduta.

Semgħet, fis-seduta tas-7 ta' Diċembru 2023, lill-konsulenti legali jiddikjaraw li ma kellhom xejn aktar xi jżidu mas-sottomissjonijiet li kienu diġa' saru quddiem din il-Qorti kif diversament preseduta.

Ikkunsidrat

Illi din hija sentenza dwar appell minn sentenza mogħtija mill-Ewwel Qorti fis-6 ta' Diċembru 2021. Mis-sentenza msemmija appella l-Avukat Ġenerali.

Illi dan il-każ jirrigwarda *hold-up* li sar f' "Bestplay" ġewwa Triq Santa Tereza, Bormla. Jirrizulta li persuna ta' statura medja u mġhammda, liebes *hoodie* blu u b'wiċċha mhux viżibbli kienet daħlet fil-post. Jonathan Cardona kien qed jipprepara biex jagħlaq meta din il-persuna ppuntatlu arma u ordnatlu jagħtiha l-flus. Il-Pulizija kisbu aċċess għall-filmati mis-CCTV li l-istabbiliment kien attrezzat bihom.

Illi fir-Rikors tal-appell tiegħu, l-appellant Avukat Ġenerali jishaq li l-Ewwel Qorti għamlet apprezzament żbaljat tal-ligi u tal-fatti prodotti. Huwa jissottometti li l-Ewwel Qorti ma għamlitx analizi tal-artikoli li l-appellat kien akkużat bihom meta, skont hu, dawn kollha jissussistu. Huwa jaqsam dan l-aggravju tiegħu fis-segwenti:

- Dwar il-ħtieġa li tkun prodotta l-aħjar prova hekk kif qalet l-Ewwel Qorti, l-Avukat Ġenerali qal li ma tħalla barra l-ebda

xhud li x-xiehda tiegħu kienet importanti. Jgħid li l-Pulizija kienu sabu l-vettura Honda del Sol li kienet ipparkjata fuq il-bankina u malli huma (l-Pulizija) waqqfu lill-appellat dan staqsiehom: “*Jaqqaw fuq il-hold-up?*” u dan meta ma kienux tkellmu miegħu fuq il-*hold-up*. Jishaq li huma importanti wkoll ix-xiehda ta’ l-iSpettur Saviour Baldacchino u tal-iSpettur Josric Mifsud. Jargumenta li huma importanti l-filmati tas-CCTV u l-*istills* fejn skont hu jirrizulta li l-persuna nvoluta hija dik tal-appellat. Jagħmel riferenza għar-rapport redatt minn Dr. Mario Scerri u jishaq li dan jikkonferma li l-griehi sofferti mill-appellat kienu sostnuti meta hu ħabat ma’ kaxxa waqt is-serqa. Jargumenta li anke l-vittma Jonathan Cardona kien xebbah lill-aggressur mal-appellat. Jishaq li ffit qabel l-appellat kien tilef somma flus fl-istess stabbiliment u kien hemm kuntatt bejn l-appellat u ċertu Charlston Cassar waqt is-serqa. Ix-xhud qal li ma setax jagħraf lill-appellat ħlief mill-istatura tiegħu. L-Avukat Ġenerali jishaq li l-Pulizija għabet l-aħjar evidenza possibbli.

- L-Avukat Ġenerali ma jaqbilx mal-Ewwel Qorti fejn qalet li l-uniċi provi li hemm huma l-istatura tal-malvivent meta mqabbla ma’ dik tal-appellat u l-grif f’idejh. Jishaq li l-aqwa prova huwa l-filmati tas-serqa kif ukoll l-*istills*. Jgħid li mill-filmati jirrizulta li ffit qabel kien daħal Charlston Cassar li kellu konnessjoni mal-appellat. Jargumenta li permezz tas-*social media* l-Pulizija qabblu ż-żarbun tal-appellat u li jum qabel (meta l-appellat kien tilef il-flus) huwa jidher liebes l-istess tip ta’ żarbun. Jgħid li l-appellat ta ħafna verżjonijiet differenti dwar iż-żarbun. Jgħid ukoll li l-appellat jidher jaħbat ma’ kaxxa tal-metal u b’hekk sofra griehi f’idu bl-espert Dr. Mario Scerri jikkonkludi li l-abrazżjoni fuq id l-appellat kienet saret xi jumejn qabel minn strument tal-ponta. L-Avukat Ġenerali jgħaddi sabiex jagħmel riferenza għal numru ta’ sentenzi dwar il-valur probatorju tal-filmati tas-CCTV. Jissottometti li kien hemm provi oħrajn, fosthom il-*customer visit logs* li jindikaw id-drabi kollha li l-appellat kien aċċeda għall-istabbiliment.

- L-Avukat Ġenerali jagħmel sottomissjoni dwar meta l-Ewwel Qorti fis-sentenza appellata qalet hekk (*a fol. 444*): “*Fil-kumplament lill-imputat hadd ma għarfu.*” L-appellant jishaq li kemm il-vittma kif ukoll il-Pulizija identifikaw lill-aggressur u jgħid li minkejja li l-vittma qatt ma setgħet tagħraf lill-aggressur mill-wieċ għax dan kien mistur, pero’ għarfu mill-fiżjonomija, mill-attitudni u mil-lehen. Jinsisti li allura kien hemm min għaraf lill-appellat u kkwota ġurisprudenza Ingliza dwar id-distinzjoni li wiehed għandu jagħmel bejn l-identifikazzjoni (*identification*) u l-għarfien (*recognition*) tal-persuna suspettata
- L-Avukat Ġenerali ma jaqbilx mas-sentenza tal-Ewwel Qorti fejn din qalet li (*a fol. 444*): “*lanqas instab fil-pussess tal-imputat l-ebda oġġett jew ilbies li seta’ forsi jwassal għall-involviment tal-imputat f’din is-serqa*”. Huwa jirreferi għall-vettura Honda CRX hamra li hija rreġistrata f’isem l-appellat. Irrefera wkoll għax-xiehda mogħtija minn PS 341 Dalli, PS 1359 Zammit, l-iSpettur Baldacchino u r-rappreżentant tat-Transport Malta. Dwar il-hwejjeġ l-Avukat Ġenerali jissottometti li l-verżjonijiet mogħtija mill-appellat huma totalment inattendibbli u dan meta rinfaċċjat bl-istampa taż-żarbun eżebit fl-atti proċesswali. Jishaq li l-appellat kien liebes l-istess żarbun meta l-jum ta’ qabel mar jilgħab u tilef madwar elf Euro (€1,000). L-appellant jgħid ukoll li l-appellat naqas li jforni l-*password* korretta tal-*mobile phone* li kien elevat minn fuq il-persuna tiegħu.
- L-Avukat Ġenerali jishaq li l-Ewwel Qorti għamlet apprezzament żbaljat tal-kwadru probatorju miġjub quddiemha. Jgħid li fil-filmat jidher l-appellat jaħbat ma’ kaxxa li kienet fil-passaġġ u laqat eżattament il-post fejn tidher din il-girfa fuq idu.
- L-appellant jagħmel riferenza għal meta l-Ewwel Qorti fis-sentenza appellata qalet hekk (*a fol. 448*): “*di piu’ minkejja li l-imputat inqabad ftit wara s-serqa u l-Pulizija rawh hiereġ minn*

residenza partikolari, tali residenza ma gietx perkwiżita u l-imputat effettivament ma kienx liebes l-istess hwejjeġ ta' x'kien liebes il-malvivent." L-appellant jishaq li l-appellat kien uża l-istess vettura sabiex jitlaq mix-xena tad-delitt u jbidel il-hwejjeġ li hu kien liebes fil-mument li saret is-serqa. Jgħid li mit-ftitxijiet fil-vettura, fuq l-appellat u mid-dar tat-tfajla ma nstab xejn iżda jishaq li l-ispjegazzjonijiet li hu (l-appellat) ta lill-Pulizija ma kinux konvinċenti.

Illi minn dan kollu mnizzel hawn fuq jirriżulta li l-appell tal-Avukat Ġenerali huwa bażikament dwar l-apprezzament ta' fatti magħmul mill-Ewwel Qorti. Din il-Qorti tagħmel riferenza għas-sentenza mogħtija fil-25 ta' Novembru 2022 fl-ismijiet **Il-Pulizija vs. Joseph Tabone** (Numru 421/2013), fejn din il-Qorti diversament preseduta qalet hekk:

“Illi huwa spiss affermat fil-ġurisprudenza illi mhuiwix normali illi din il-Qorti ta' revizjoni tiddisturba l-apprezzament dwar il-provi magħmul mill-Ewwel Qorti jekk tasal għall-konkluzjoni li dik il-Qorti setgħet raġonevolment u legalment tasal għall-konkluzjoni li tkun waslet għaliha. Il-Qorti għalhekk ezaminat mill-ġdid l-atti proċesswali, inkluż id-dokumenti kollha eżebiti u t-testimonjanzi tax-xhieda li ddeponew quddiem l-Ewwel Qorti, biex b'hekk tkun f'posizzjoni aħjar tevalwa jekk dan l-apprezzament hekk magħmula mill-Ewwel Qorti kienx wiehed raġonevolment u legalment validu.²”

² Ara, fost oħrajn, l-Appelli Kriminali Superjuri: **Ir-Repubblika ta' Malta v. Rida Salem Suleiman Shoaib**, 15 ta' Jannar 2009; **Ir-Repubblika ta' Malta v. Paul Hili**, 19 ta' Ġunju 2008; **Ir-Repubblika ta' Malta v. Etienne Carter**, 14 ta' Diċembru 2004; **Ir-Repubblika ta' Malta v. Domenic Briffa**, 16 ta' Ottubru 2003; **Ir-Repubblika ta' Malta v. Godfrey Lopez** u **Ir-Repubblika ta' Malta v. Eleno sive Lino Bezzina** 24 ta' April 2003; **Ir-Repubblika ta' Malta v. Lawrence Asciak sive Axiak** 23 ta' Jannar 2003; **Ir-Repubblika ta' Malta v. Mustafa Ali Larbed**, 5 ta' Lulju 2002; **Ir-Repubblika ta' Malta v. Thomas sive Tommy Baldacchino**, 7 ta' Marzu 2000; **Ir-Repubblika ta' Malta v. Ivan Gatt**, 1 ta' Diċembru 1994; u **Ir-Repubblika ta' Malta v. George Azzopardi**, 14 ta' Frar 1989; u l-Appelli Kriminali Inferjuri: **Il-Pulizija v. Andrew George Stone**, 12 ta' Mejju 2004; **Il-Pulizija v. Anthony Bartolo**, 6 ta' Mejju 2004; **Il-Pulizija v. Maurice Saliba**, 30 ta' April 2004; **Il-Pulizija v. Saviour Cutajar**, 30 ta' Marzu 2004; **Il-Pulizija v. Seifeddine Mohamed Marshan et**, 21 ta' Ottubru 1996; **Il-Pulizija v. Raymond Psaila et**, 12 ta' Mejju 1994; **Il-Pulizija v. Simon Paris**, 15 ta' Lulju

Illi għalhekk dak li trid tagħmel din il-Qorti huwa li tistharreg jekk bil-provi mressqa l-Ewwel Qorti setgħetx tasal għad-deċiżjoni li waslet għaliha. In fatti din il-Qorti reggħet eżaminat l-atti proċesswali u l-provi prodotti quddiem l-Ewwel Qorti.

Illi f'dan il-każ barra l-filmat u x-xhieda li xehdu quddiem l-Ewwel Qorti, din il-Qorti trid tikkunsidra wkoll l-evidenza ċirkostanzjali. Għandu jingħad li fis-sentenza mogħtija fit-8 ta' Mejju 2014 fl-ismijiet **Il-Pulizija vs. Cyrus Engerer** (Numru 275/2013) din il-Qorti diversament preseduta qalet hekk:

“Fil-każ fl-ismijiet **Ir-Repubblika ta' Malta vs. George Spiteri** deċiża mill-Qorti tal-Appell Kriminali fil-5 ta' Lulju tas-sena elfejn u tnejn (05.07.2002) il-Qorti sostniet is-segwenti:

“L-prova indizzjarja trid tkun waħda assolutament univoka, li tipponta biss mingħajr dubju dettat mir-raġuni lejn fatt jew konkluzjoni waħda...biex prova ndizzjarja tiġi ammessa bhala prova valida fis-sens li wieħed jista' raġjonevolment jasal għall-konkluzjoni tiegħu ta' htija in bażi tagħha bla ebda dubju dettat mir-raġuni, irid ikun moralment konvint minn dan ir-rekwizit ta' l-univoċita' tagħha, cioè li dik il-prova tfisser biss u xejn aktar li l-akkużat huwa ħati ta' dak addebitat lilu w, allura, kull dubju raġjonevoli fir-rigward għandu jmur favur l-akkużat skont il-liġi.”

Fil-każ fl-ismijiet **Pulizija vs. Paul Grech** deċiża wkoll mill-Qorti tal-Appell fis-6 ta' April tas-sena elfejn u wieħed (06.04.2001) intqal illi *“l-provi fil-kamp kriminali jistgħu jkunu kemm diretti u kif ukoll indizzjali, basta dawn ikunu suffiċjenti biex inisslu konvinciment morali*

1996; **Il-Pulizija v. Carmel sive Chalmer Pace**, 31 ta' Mejju 1991; **Il-Pulizija v. Anthony Zammit**, 31 ta' Mejju 1991.

f'moħħ il-ġudikant lil hinn minn kull dubju raġjonevoli mir-reita' ta' l-imputat."

Anki fil-każ **Pulizija vs. James Abela** deċiża wkoll mill-Qorti tal-Appell fil-ħdax ta' Lulju elfejn u tnejn (11.07.2002) ġie ddikjarat illi "In kwantu d-dottrina tar-"*res ipsa loquitur*" timporta xi spostament tal-oneru tal-prova, tali dottrina ma tista' qatt issib post fil-kamp penali. In kwantu, pero', b'"*res ipsa loquitur*" wieħed jifhem biss li **l-fatti - inklużi provi indizjarji - "circumstantial evidence" - ikunu tali li l-ġudikant iħossu moralment konvint li jista' jiġbed ċerti konkluzjonijiet minn dawk il-fatti**, allura wieħed m'għandux jitellem dwar "*res ipsa loquitur*" iżda dwar dak li fid-dottrina Ingliża jissejħu "presumptions of fact"....F'materja ta' incidenti stradali il-provi indizjarji hafna drabi jista' jkunu siewja ferm u xi drabi jistgħu anki ikunu siewja ferm aktar minn dawk okulari li, kulltant jistgħu ikunu biss soġġettivi u kulltant, u x'aktarx iwa milli le, ikunu kuluriti b'dak li jissejjaħ "*esprit de voiture*". Umbaġħad fejn ma jkunx hemm xhieda okulari li jistgħu jiddeskrivju jew jispjegaw dak li ġara, dawn il-provi indizjarji, jistgħu faċilment u mingħajr bżonn ta' hafna tiġbid, jagħtu stampa ċara tad-dinamika tal-incident. S'intendi, **bħal kull prova indiretta oħra, iridu jkunu tali li jwasslu għal konkluzżjoni univoka u li biha il-ġudikant ikun moralment konvint lil hinn minn kull dubju dettat mir-raġuni mill-ħtija jew responsabbilta' kriminali tal-imputat jew akkużat...hu dover tal-Qorti li tara jekk mill-assjem tal-provi ċirkostanzjali jirrizultax b'mod li jkun sodisfatt il-konvinciment morali tal-ġudikant sal-grad rikjest fil-proċess penali tirrizultax ħtija ta' sewqan ħazin."**

Finalment fis-sentenza tal-Qorti tal-Appell Superjuri fl-ismijiet **Ir-Repubblika ta' Malta vs. Angel sive Angelo Bajada** datata l-ħmistax ta' Mejju tas-sena elfejn u disgħa ġie ddikjarat illi: "**L-assjem tal-provi kien tali li a bażi tiegħu l-ġurati setgħu raġjonevolment u b'konvinciment morali trankwill għall-aħħar jaslu għall-konkluzżjoni la ma jemmnux**

dak li qed isostni l-appellant u jsibu li l-provi jwasslu inekwivokabbilment għall-ħtija tiegħu. L-indizji, biex jagħmlu prova, jeħtieġ li jkunu univoċi.”

Illi jekk induru fuq ġuristi Ingliżi senjatament Pollock C.B³ l-interpretazzjoni tal-apprezzament tal-prova ċirkostanzjali u t-tifsira tal-univoċita' tagħha nġhatat is-segwent i deskrizzjoni:

“It has been said that circumstantial evidence is to be considered as a chain, and each piece of evidence as a link in the chain, but that is not so, for then, if any one link broke, the chain would fall. It is more like the case of a rope comprised of several cords. One strand of cord might be insufficient to sustain the weight, but three stranded together may be quite of sufficient strength. Thus it may be in circumstantial evidence – there may be a combination of circumstances, no one of which would raise a reasonable conviction or more than a mere suspicion; but the whole taken together may create a conclusion of guilt with as much certainty as human affairs can require or admit of.”

Illi fis-sentenza fl-ismijiet **Il-Pulizija vs. Noel Frendo** (Numru 173/2003) deċiża fit-30 ta' Diċembru 2004, din il-Qorti diversament preseduta qalet hekk:

“L-impronti digitali (u dawġ palmari) huma forma ta' prova indizzjarja – “*circumstantial evidence*” - li kif qal Lord Salmon fil-każ **DPP v. Kilbourne** [1973] AC 729, p. 758 “...works by cumulatively, in geometrical progression, eliminating other possibilities”. Il-kwistjoni kollha hi mhux jekk l-impronta instabitx f' post pubbliku jew f' post privat jew anqas pubbliku – il-kwistjoni kollha hi jekk, fid-dawl taċ-ċirkostanzi kollha, il-post fejn instabet l-impronta tikkonvincix lill-Ġudikant lil hinn minn kull dubbju

³ “Criminal Evidence (3rd. Edition) [1995], Richard May (Sweet and Maxwell Criminal Practice).”

dettat mir-raġuni li dik l-impronta saret mill-persuna li lilha tappartjeni fil-kors tal-kommissjoni minn dik l-istess persuna tar-reat li bih tkun akkużata jew fil-kors ta' xi atti li jammontaw għall-anqas għal tentattiv ta' dak ir-reat".

Fis-sentenza appena citata, il-Qorti qalet hekk ukoll:

"Waħedhom dawn l-impronti kienu tali li setgħu, legalment u raġjonevolment, inisslu fil-Ġudikant il-konvinċiment morali li kienet il-persuna li lilha kienu jappartjenu l-istess impronti li kienet hekk spustathom, u dan evidentement bil-ħsieb li jingarru flimkien ma' l-oġġetti l-oħra li kienu effettivament ingarru. Fin-nuqqas ta' xi spjegazzjoni, imqar fuq bażi ta' probabbilita', ta' kif dawk l-impronti tal-appellant Frendo spiċċaw fuq l-oġġetti misjuba fil-kaxxa, l-ewwel Qorti ftit li xejn kellha triq oħra għajr li ssib lill-appellant ħati skond l-ewwel imputazzjoni."

Illi applikati l-prinċipji t'hawn fuq għal każ li għandha quddiemha din il-Qorti, din il-Qorti tinnota li ma rriżulta xejn mill-eżami komparattiv li sar bejn il-*fingerprints* li nstabu fuq il-bieb u dawk tal-appellat. Apparti dan, waqt li kien qed jixhed l-impjegat li kien fil-ħanut waqt il-*hold-up*, meta mistoqsi jgħid jekk għarafx lill-appellat allura imputat huwa qal li peress li wiċċ l-aggressur kien mghammad ma setax jgħid li kien qed jagħrfu. Ma' dan din il-Qorti tikkunsidra wkoll li l-espert mogħti l-inkarigu biex mir-ritratt jew mill-filmat johrog l-istatura tal-appellat, dan l-espert ma setax jespleta dan l-inkarigu.

Illi mhuwiex biżżejjed għal din il-Qorti li Jonathan Cardona qal li seta' jagħraf l-istatura tal-appellat u dana meta jittiehed in-konsiderazzjoni li hu kien jilgħab spiss fil-ħanut. Anqas il-fatt li skont ir-reġistru tal-viżitaturi l-appellat kien prezenti fil-jum ta' qabel u mir-ritratt ta' din il-vista jirriżulta li kien liebes żarbun bl-istrixxi. Dan qed jingħad peress li huma diversi n-nies li jilbsu dan it-tip ta' żarbun. Dwar il-fatt li l-appellat kellu xi griehi fuq idejh u dwar il-fatt li mill-filmat jirriżulta li l-aggressur kien daħal

go kaxxa u laqat idejh, din il-Qorti tinnota li l-aggressur kien liebes il-kmiem twal. Apparti dan, ma jridx jintnesa li l-appellat spjega li setgħet saret b'xi għodda. Minkejja li dan jista', b'xi mod jew ieħor, jitqies bhala mhux veritjier, pero' fl-istess waqt tenut kont ta' dak li nġhad fis-sentenzi hawn fuq citati mhuwiex biżżejjed sabiex din il-Qorti tikkunsidra li l-appellat kien il-persuna li wettaq il-*hold-up* in kwistjoni.

Illi anke dwar il-fatt li meta l-Pulizija marru sabiex jarrestaw lill-appellat u huwa staqsiehom jekk hux dwar il-*hold-up*, ma hemmx dubju li dan *per se* ma jfissirx li l-appellat kien hu li wettaq il-*hold-up* u dana peress li filwaqt li seta' kien l-appellat li wettaq il-*hold-up* li daqstant ieħor seta' kien li ġriet il-kelma li kien sehħ *hold-up*!

Illi dwar il-fatt li l-Pulizija xehdu li meta għaddew l-ewwel darba mill-post ma kinux raw il-vettura tal-appellat iżda meta għaddew it-tieni darba sabu l-vettura tiegħu pparkjata bl-addoċ u li dan ma kienx 'il bogħod minn fejn sar il-*hold-up*, din il-Qorti tinnota li l-*hold-up* sar f' Bormla u li l-appellat jirrisjedi Bormla wkoll.

Illi din il-Qorti, bhall-Ewwel Qorti, ma tqisx li hemm provi biżżejjed li jwassluha sabiex tikkonkludi li kien l-appellat li wettaq il-*hold-up*. Din il-Qorti tagħmel tagħha dak li nġhad fis-sentenza mogħtija fil-15 ta' Jannar 2016 fl-ismijiet **Il-Pulizija vs. Joseph Formosa et** (Numru 179/2015) fejn din il-Qorti diversament preseduta qalet hekk:

“13. Mill-premess, għalhekk, ma tirriżultax dik il-katina ta' ċirkostanzi univoċi li jista' jingħad li izolament jew kompleksivament jorbtu lil xi hadd mill-imputati inevitabilment u inekwivokabilment max-xena tad-delitt jew xort'oħra mal-kummissjoni tiegħu. Il-fatt li r-relazzonijiet bejn Booth u l-imputati setgħu ma kienux tajbin u li Booth kienet oġġezzjonat mal-awtoritajiet li jiġi

sanzjonat xi bini fil-proprjeta' tal-imputat ma johlqux dik il-konkatenazzjoni mehtiega sabiex inekwivokabilment jorbtu lill-imputati mal-kommissjoni tar-reat u ma humiex sufficjenti sabiex jikkolmaw il-vojt fil-provi tal-prosekuzzjoni sabiex jiggeneraw il-grad tal-prova oltre d-dubbru ragonevoli. In kwantu għall-evazivita' tal-imputat meta mistoqsi dwar il-proceduri quddiem il-Bord tal-Appell dwar l-Ippjanar u aspetti oħra tax-xieħda dawn jistgħu iwasslu sabiex l-imputat ma jingħatax affidament f'dawk l-aspetti tad-depożizzjoni tiegħu, u sabiex dawn jigu skartati, iżda l-vojt fil-provi li jinholq b'dan il-mod ma jistax jagħmel tajjeb għannuqqas ta' provi da parti tal-prosekuzzjoni tal-htija tal-imputati fil-grad għoli rikjest mil-ligi.

14. Din il-Qorti hasbet fit-tul dwar iċ-ċirkostanzi kollha ta' dan il-każ kif jemerġu mill-provi inkluzi dawk li fuqhom strahet l-Ewwel Qorti u din il-Qorti waslet għall-konkluzjoni li fuq dawk iċ-ċirkostanzi l-Ewwel Qorti ma setgħetx ragionevolment tasal għall-konkluzjoni li waslet għaliha u cioè li l-imputati appellanti huma hatja mingħajr dubbru dettat mir-raġuni tal-imputazzjonijiet miġjuba kontra tagħhom. L-aktar 'il bogħod li wiehed jista' jasal fuq l-iskorta tal-provi prodotti huwa li dawn jiggeneraw suspett ragonevoli li l-imputati ikkommettew l-għemil imputat lilhom mill-prosekuzzjoni, iżda prova sa dan il-grad ma hix biżżejjed sabiex jintlaħaq il-grad għoli ta' prova mehtieg għas-sejbien ta' htija fil-qasam tad-dritt penali."

Illi meħud in konsiderazzjoni dak kollu li ngħad hawn fuq, din il-Qorti jirrizultalha li ma għandhiex tvarja d-diskrezzjoni tal-Ewwel Qorti fl-evalwazzjoni tal-provi mressqa quddiemha u għaldaqstant l-aggravji mressqa mill-appellant Avukat Ġenerali fir-Rikors tal-appell tiegħu qed jigu kollha miċhuda.

Decide

Għal dawn il-motivi, il-Qorti taqta' u tiddeciedi billi tiċhad l-appell imressaq mill-appellant Avukat Ġenerali u tikkonferma s-sentenza appellata fl-intier tagħha.

Onor. Dr. Neville Camilleri
Imħallef

Alexia Attard
Deputat Registratur